

በጀርመን የኢትዮጵያ ኦርቶዶክስ ተዋሕዶ ቤተ ክርስቲያን

2ኛ ግልጽ ደብዳቤ

ጉዳዩ፤ በዋልድባ ገዳምና አካባቢ በልማት ስም የሚደረገውን እንቅስቃሴና የሚፈርሱትን አብያተ ክርስቲያናት ይመለከታል።

ባለፈው መጋቢት ወር በዋልድባ ገዳምና አካባቢ በስኳር ልማት ስም የተጀመረውን እንቅስቃሴ አስመልክተን በዚህ

ስፍራ የሚገኙ አብያተ ክርስቲያናት፤ የአባቶች መነኮሳትና የእናቶች መነኮሳት መንፈሳዊ ሕይወት ያንዣበበት አደጋ እንደሚያስጋን ገልጻል። በወቅቱም ለቤተ ክርስቲያናችን የበላይ አካል ለመንበረ ፓትርያክ ጠቅላይ ቤተ ክህነት ስለጉዳዩ ማብራሪያ እንዲሰጠን፤ ስጋታችንንም ቅዱስ ሲኖዶስ እንዲጋራንና ለቅዱሱና ታሪካዊው ገዳም ዳርደንበር መከበር የበኩሉን እንዲያደርግ ጠይቀን ነበር። ሆኖም እስከ እዚህ ጊዜ ድረስ አንዳችንም የተሰጠን ምላሽ በጽሑፍም ይሁን በቃል አለመኖሩ እጅግ አሳዝኖናል። የቤተ ክርስቲያንን ከፍተኛ ኃላፊነት የተሸከሙ አባቶቻችን የገጠማቸው እክል ባይገለጽልንም አሁንም ድምፃችንን ለሚመለከተው ሁሉ ከማሰማት እንዳንበዝን የእናት ቤተ ክርስቲያን ልጅነታችንና ሰብአዊ መብታችን ግድ ብሎናል።

የተከበራችሁ ወገኖቻችን፤ በተለያዩ መንገዶች ለመረዳት እንደ ቻልነው አሁንም የተከበረውን የታሪክና የሃይማኖት ብሎም ለሽህ ዘመናት የምንከብር ማዕከል ሁኖ የኖረውን የዋልድባ ገዳምን ህልውና የሚፈታተኑ ተግባራት መቀጠላቸውን፤ የገዳሙ ሃብትና ንብረት መመዝበሩን፤ የግድብ ግንባታው ተግባርም ቀን በፀሐይ ብርሃን ሌሊት ደግሞ በመብራት መቀጠሉን ነው። ቀድሞ በዮዲት ጉዲት እና በግራኝ መሐመድ የኢትዮጵያ ኦርቶዶክስ ተዋሕዶ ቤተ ክርስቲያን የደረሰባት ፈተናና ያሳለፈችው ግፍ አይረሳም። ዛሬ በ**21**ኛው መቶ ክፍለ ዘመንም ተጨማሪ አበሳ ተፈርዶባት ማየታችን ግን አንድም ያለመታደል፤ ወይም ግዴላሽነት ያስከተለው መስሎን ሰግተናል። ናቡከደነፆር የቤተ መቅደሱን ንዋዩ ቅድሳት ለግል ግብዣው መጠቀሙ ያስከተለው በጌታ እጅ የተጻፈውን ወቀሳና ርግማን እንደነበር ስናስታውስ፤ ማንም በእሳት ይጫወታል ብለን አናስብም። የንጉሡ የእካብንና የሚሰቱ የኤልዛቤልን፤ የኢይዝራኤላዊውን የናቡቴንና የቴስብያዊውን የኤልያስን ታሪክ መመልከቱ ከታሪክ ተወቃሽነት ያድናል። ያውም ሰሚ ከተገኘ።

ካልታጣ ቦታ የእምነት ቦታን መድፈር፤ ቅዱስና ሃይማኖታዊ ብሎም ታሪካዊ ቅርሶችንም ማጥፋት፤ በማንነት ላይ መቀለድ ካልሆነ በቀር፤ ጨዋነትና ፈሪሃ እግዚአብሔር ያደረገበት የኢትዮጵያ ሕዝብ በዋልድባ ገዳም፤ ያወም የአባቶቹ እና የእናቶቹ አፅም እየፈለሰ፤ ቤተ ክርስቲያን ጉልላቱ ወርዶ፤ ቤተ መቅደሱና ቅድስተ ቅዱሳኑ ፈርሶ፤ መንበር ከነታቦቱ ተነሥቶ፤ ሥዕልና ንዋዩ ቅድሳት ተወግዶ፤ ፀፀደ ቤተ ክርስቲያን ተመንጥሮ (ወዘተ) በለማ የሸነኩራ ተክል ስኳር ተጠቅሞ ይከብራል፤ ጤናም ያገኛል ብለን አናምንም። << ሰው በዳቦ ብቻ አይኖርምና። >>

በሌላው ዓለም በአንድ ወቅት በሃይማኖት መስመር የተጓዘው ቀደምት ትውልድ የገነባቸው አብያተ ክርስቲያናት ዛሬ ወና ቀርተውም እንኳን ሊፍርሱ ይቅርና፤ ለማደሱም የሚደረግላቸውን ጥንቃቄ ስናስተውል፤ በእኛ ዘንድ ግን በሺዎች የሚቆጠሩ መነኮሳት በሃይማኖታዊ ተጋድሎ የተጸመዱበት፤ በተለይም የአክሱሙ ተወላጅ፤ የደብረ በንኮሎ መነኮሴ፤ የበርሃው አንበሳ ሳሙኤል ዘዋልድባ እንደገና ባጠናከሩት፤ መናንያን አባቶችና መናንያት እናቶች ጤዛ ልሰው፤ ድንጋይ ተንተርሰው፤ ጸብአ አጋንንቱን፤ ግርማ ሌሊቱን ታግ ሠው፤ የላመ የጣመ ከመቅመስ ርቀው ቋርፍ (የእንጨት ቅርፊት) እየበሉ << ኦ እግዚኦ እቀባ ለሀገሪትኑ ኢትዮጵያ << እያሉ ቀንና ሌሊት በተጋደሉበትና በጸለዩበት፤ እንባቸውን እንደ ውኃ ማዕበል በአፈሰሱበት፤ ሁላችን << አስቡን አትርሱን << እያልን በምንማጸንበት ስፍራ ላይ (ደወል ደውሎ በመማጸን ለምሳሌ በሩቁ በአፄ ሱስንዮስ ዘመነ መንግሥት እናታችን ቅድስት ወለተ ጴጥሮስ ዘቋራጣ ከነተከታዮችዋ፤ በቅርብ ሩቁ በዘመነ መሳፍንት (በአፄ ቴዎድሮስ) ራስ ዓሊ) ሊደረግ የታቀደው እጅግ አስገርሞናል። ከዚህም ሌላ እኛ በእጃችን እያለ

ያላከበርነውን የሃይማኖት እና የታሪክ ስፍራ ባዕድ እንዴት ያየው ይሆን? ማለትም በተገባ ነበር። ለአምሰት መቶ ዓመታት በቱርክ ኦቶማን መንግሥት እጅ ወድቆ የነበረው የግሪኩ አቶሰ ገዳም ሳይደፈር በዘመናችን የዋልድባ ገዳም በልማት ስም ሲደፈር ማየትን ጎሊኖችን ፈጽሞ ሊቀበለው አልቻለም። እሪ በይ ቤተ ክርስቲያን፤ እሪ በሉ ገዳማትና አድባራት የሚያሰኘው አሁን ነው።

ስለዚህም በጀርመን አገር የምንገኝ የኢትዮጵያ ኦርቶዶክስ ተዋሕዶ ቤተ ክርስቲያን ካህናትና ምዕመናን በደብዳቤ ከወራት በፊት ለጠየቅነው ምላሽ በማጣታችን ዳግም በሰልፍ ወጥተን በምንኖርበት ሀገር ድምፃችንን ለማሰማት ተገደናል። በጀርመን ሀገር የሚገኘው የኢትዮጵያ ኦርቶዶክስ ተዋሕዶ ቤተ ክርስቲያን 12ተኛው አጠቃላይ የሰበካ መንፈሳዊ ጉባኤ አስተዳደር ለቅዱስ ሚካኤል የሰኔ ክብረ በዓል በኮሌኝ ካካሄደው የሁለት ቀናት ስብሰባ በኋላ ከዚህ እንደሚከተለው የሕዝብ ክርስቲያኑንና የካህናቱን አቤቱታዎች በመዘርዘር ዳግም ጉዳዩን ለሚመለከታቸው አካላት

ያቀርባል፤ ለሕዝብ የመገናኛ አውታሮችም እንዲገለጽ ወስኗል።

- በዋልድባ ታሪካዊ ገዳም ላይ በስኳር ልማት ስም የተጀመረው ቤተ ክርስቲያንና ታሪክን የሚያፈርስ እንቅስቃሴ ባሰቸኳይ እንዲቆም
- የተዘረፈውና የተመዘበረው የዋልድባ ገዳም ንብረት ባሰቸኳይ እንዲመለስ
- ነፍስ ለገደለ፤ ቋንቋ ለቆረጠ ሁሉ መማጸኛ ሆኖ በኖረ ገዳም ውስጥ የሚገኙ አባቶች መነኮሳትና እናቶች መነኮሳት ዛሬም በሰጋት ላይ መኖራቸው ግልጽ ነውና የሃይማኖት እኩልነት ብሎም ነፃነት አለባት በምትባለው ሀገራችን መንፈሳዊ ነፃነታቸው እንዲከበር
- በዓለም ውስጥ ሲኖሩ ከዓለሙ ተለይተው የሚኖሩ አባቶች መነኮሳትና እናቶች መነኮሳት ገዳማዊ ሕይወታቸው ብሎም ቅዱሱ ገዳማችን ሳይደፈር ያለምክንያት የደውል ድምፅ አላሰሙምና ጩኸታቸው ጩኸታችን፤ ሰጋታቸው ሰጋታችን፤ ገዝናቸው ገዝናችን፤ ጭንቀታቸው ጭንቀታችን መሆኑ እንዲታወቅልን
- የቤተ ክርስቲያናችን አባቶች የምዕመናንን ድምፅ በማስተጋባት የዋልድባ ገዳም መነኮሳትን ከተጋረጠባቸው ሰው ሠራሽ ፈተና ለመታደግ እንዲነሡ
- ዋልድባ ገዳምን በአቅማቸውም ሆነ በእውቀታቸው ለመርዳት ወደስፍራው የሚሄዱ ምዕመናን ቀድሞ እንደነበረው በነፃነት እንዲሄዱ፤ የተቀመጡ ኬላዎች እንዲነሡ እና እነሱንም ማሸማቀቁ እንዲቆም፤ ያካባቢው ሕዝብ ክርስቲያን ጥያቄም ሰሚ እንዲያገኝ
- በኃላፊነት ወንበር የተቀመጡ አባቶቻችን በገዳሙ ውስጥና በዙሪያው ያሉ ሚሊሻዎች ከአካባቢው እንዲወጡ ከሚመለከተው አካል ጋር እንዲነጋገሩ
- ሃይማኖት ምድራዊ ትርፍ የሚገኝበት እንዳለሆነ ግልጽ ነውና ምዕመናንን ለእምነታቸው በሚያደርጉት መንፈሳዊ አገልግሎት ማበረታታት የቤተ ክርስቲያንና የቤተ ክህነት ዋነኛ ተልዕኮ መሆኑ በተግባር እንዲገለጽ
- ቤተ ክህነት በሃይማኖታዊ ስፍራዎች ላይ የደረሱ ጥቃቶች ተመርምረው ጥፋተኞቹ እንዲጠየቁና እንዲታረሙ በሚመለከተው አካል ላይ ተገቢውን ግፊት እንዲያደርግ
- በዋልድባ ገዳም ላይ የሚደረገውንም ሆነ በሌሎች ገደማት ላይ የደረሱትን ጥቃቶች በይፋ ለምን ተደረጉ ብሎ ሥጋትን መግለጽ የፖለቲካ ፍጆታና ጥያቄ ሳይሆን የእምነትና ለእምነት ነፃነት መከበር መቆም መሆኑ እንዲታወቅልን እንጠይቃለን።
- << መንግሥት ችግር እንደሌለ አድርጎ >> ይናገራል። አንደሚለው ከሆነ ደግሞ ጉዳዩ ገለልተኛ በሆነ አካል ይጣራ ዘንድ እናሳስባለን።
- የሰሜኑ ሀገራችን መሬት ቆዳው ተገር፤ ሥጋው ተብልቶ፤ አጥንቱ ገጦ ሲታይ የዋልድባ ገዳም ግን በተፈጥሮ ደን የተሸፈነ በመሆኑ ለትናቷና ለዛሬዋ ኢትዮጵያ ቋሚ የጋራ ቅርሳችን ነውና መንግሥት የከበዱ እጆቹን ከዚያ እንዲነሣ እንማጸናለን።

አሁንም ተገቢውን ምላሽ እስክናገኝ የቤተ ክርስቲያን መሠረት የሆነው ኢየሱስ ክርስቶስ ጩኸታችንን እንዲሰማ፤ ኃዘንና ልቅሷችንም እንዲቀበል ይግባኝ ለክርስቶስ እያልን ጸሎታችንን እንቀጥላለን። **UNESCO** እና የዓለም አብያተ ክርስቲያናት ም/ቤት፤ የኦርቶዶክስ አብያተ ክርስቲያናት አባቶችና ተቋማት፤ ለአካባቢ ተፈጥሮ ጥበቃ የቆሙ አካላትን ጨምሮ ሌሎች ታሪክና ቅርስ እንዲጠበቅ የሚንቀሳቀሱ ዓለም ዓቀፍ ተቋማትም እየደረሰ ያለውን ጥፋት እንዲያወቁና ለማስቆም የበኩላቸውን እገዛ እንዲያደርጉም እናሳስባለን።

ልዑል አምላካችን አፅራረ ቤተ ክርስቲያንን ያስታግሰልን፤ የቤተ ክርስቲያናችንንም ትንሣኤ ያሳየን፤ የንጹሐን መንፈሳዊያን አባቶቻችንን እና እናቶቻችንን እንባ እግዚአብሔር ያብሰልን!

ችሩ መድኃኔዓለም እንደ ዔዳን ገነት በአራት ወንዞች የተከበበውን፤ ጥንታዊውን ገዳም ዋልድባንና የአካባቢውን አብያተ ክርስቲያናት በልማት ስም ከመጣ ጥፋት ይሰውርልን።

ሰላም እግዚአብሔር ከሁላችን ችርነቱም ከሀገራችን ጋር ይሁን!

በጀርመን የኢትዮጵያ ኦርቶዶክስ ተዋሕዶ ቤተ ክርስቲያን

ሰላማዊ ሰልፍ የሚደረግበት ቀን ሐምሌ ሚካኤል 19.07.2012
የሚጀመርበት ሰዓት12.Uhr
ቦታ Frankfurt, Hauptbache, 60313 Frankfurt

ከዚህ ቀጥሎ ቅድመ ዝግጅቶችን እንገልጻለን።

፩ኛ የሥነ ልቦናና የሥነ አእምሮ ዝግጅት ማድረግ

፪ኛ የሰላማዊ ሰልፍ አዘጋጅ ኮሚቴ በየአጥቢያ ቤተ ክርስቲያኑና በየጽዋ ማኅበራቱ እንዲቋቋም መመሪያ መስጠት

፫ኛ ሰላማዊ ሰልፍ የምናደርግበት ቀን ዕለተ ሐሙስ እንደመሆኑ መጠን ከሰኞ እስከ ረቡዕ፣ ከሐምሌ ፱-፲፩ ፳፻፬ ዓ.ም. (16.-18.07.2012) ለሦስት ቀን እንደ ነዌ ሰዎች የጾምና የምኅላ ቀናት እንዲሆኑ ማወጅ፣ ከተቻለ በሀገር ቤትና በውጭ አህጉራት ያሉ መነኮሳትና መነኮሰያት፣ ካህናትና ዲያቆናት፣ ምእመናንና ምእመናት በጾም፣ በጸሎትና በምኅላ እንዲተባበሩ መንፈሳዊ ጥሪ ማስተላለፍ

፬ኛ ጥላና ድባብ፣ ሥዕለ አድኅኖና ኩራተ ርእስ፣ ቃጭልና የመጻር መስቀል፣ ከተገኘም ጥሩባና ቀንደመለከት ይዞ መውጣት

አብያተ ክርስቲያናትና ገዳማት በኃይል የመጣ ግብረ ኃይልን የሚቋቋሙበት ግብረ ኃይል ወይም ክፍለ ጦር የላቸውም። ያላቸው መሣሪያ በተራ ቁጥር ፫ እና ፬ የተገለጹት ናቸውና በተግባር ለማዋል ወደ ሕያው እግዚአብሔር ያለማቋረጥ መጮህ ተገቢ ነው።



